

VII. Mehriban xanım Əliyeva dünya mədəniyyət ocaqlarında

Lyudmila Putina ilə Mehriban Əliyevanın görüşü və Tretyakov qalereyası ilə tanışlıq

Azərbaycan Respublikasının Prezidenti İlham Əliyevin Rusiyaya rəsmi səfəri çərçivəsində onun xanımı Mehriban Əliyeva Rusiya Prezidentinin xanımı Lyudmila Putina tərəfindən təşkil olunmuş naharda iştirak etdi.

Səmimi qonaqpərvərlik şəraitində keçən naharda söhbət zamanı xanım Putina Mehriban xanımla Moskvada görüşündən məmnunluğunu bildirdi, Prezident İlham Əliyevin Moskvaya rəsmi səfərinin uğurla başa çatacağına ümidvar olduğunu söylədi.

Mehriban xanım Əliyeva səmimi münasibətə görə Rusiya Prezidentinin xanımına təşəkkür etdi, istər tələbəlik illərini, istərsə də Moskvada yaşadığı sonrakı dövrləri xatırladı. O dedi ki, Rusiya paytaxtında keçirdiyi anları daim xoş xatirələrlə yada salır. Moskva bizə bir də ona görə doğmadır ki, Azərbaycan xalqının ümummilli lideri Heydər Əliyevin zəngin siyasi fəaliyyətinin müəyyən dövrü məhz bu şəhərlə bağlıdır. Ona görə də Moskva bizə həm də Heydər Əliyevlə bağlı maraqlı anları xatırlatdı.

Lyudmila Putina Prezident Heydər Əliyevin təkcə Azərbaycan xalqının tarixində deyil, həm də bütün Rusiyanın tarixində dəyərli bir insan, təcrübəli dövlət xadimi kimi xatırlanacağını vurğuladı və ehtiram bəsləndiyini bildirdi.

Sonra Mehriban xanım Əliyeva Lyudmila Putinanın müşayiəti ilə Rusiyanın məşhur Tretyakov qalereyasına gəldi. Bu nadir incəsənət mərkəzində təxminən doqquz əsrlik bir dövrü əhatə edən on minlərlə qiymətli əsərlə tanış oldu.

mətli sənət inciləri toplanmışdır. Bunların arasında A.Rublyov, K.Bryullov, İ.Şişkin, İ.Repin, V.Surikov və digər məşhur rus rəssamlarının əsərləri bu gün də öz tərəvətini itirməyib. Hörmətli qonağa bu əsərlərin ilkin vəziyyətdə saxlanması və bərpası üçün görülən tədbirlər barədə geniş məlumat verildi.

Eyni zamanda bildirildi ki, burada Azərbaycan təsviri sənət məktəbinin görkəmli nümayəndələri, dünya şöhrətli rəssamlar Səttar Bəhlulzadə, Mikayıl Abdullayev, Fuad Əbdürrəhmanov, Tahir Salahov, Maral Rəhmanzadə, Ömər Eldarov, Toğrul Nərimanbəyov və başqalarının əsərləri ekspozisiyada layiqli yer tutur.

Mehriban xanım Əliyeva qalereya ilə tanışlıqdan sonra fəxri qonaqlar kitabına ürək sözlərini yazdı.

AzərTAc
2004, 10 fevral

Azərbaycan Prezidentinin xanımı Mehriban Əliyevanın Türkiyədə keçirdiyi görüşlər

Azərbaycan Respublikası Prezidentinin xanımı Mehriban Əliyevanın səfər çərçivəsində Ankarada bir sıra görüşləri olmuşdur.

Prezident iqamətgahının Pəmbə köşkündə onun Türkiyə Prezidentinin xanımı Səməra Sezərlə görüşü xüsusi mehribanlıq şəraitində keçdi. Söhbət zamanı siyasət, idarəetmə, elm və mədəniyyət sahələrində çalışan türk qadınlarının nailiyyətlərinin fərah doğurmasından, xalqlarımız arasındakı tarixi yaxınlığın bu gün də uğurla davam etməsindən, türk soyunun gözəl adət-ənənələrindən və digər məsələlərdən bəhs olundu, ölkələrimizin inkişafında qadınların rolunu artırmaq üçün davamlı səylər göstərilməsinin vacibliyi vurğulandı.

Mehriban Əliyevanın Ankarada 1958-ci ildə yarıdılmış Qızları Təkmilləşdirmə İnstitutu ilə tanışlığı da maraqlı keçdi. Prezidentin xanımını burada institutun

müdiri xanım Əminə Kirac və müavini Canan Yakan çox böyük mehribanlıqla qarşıladılar. Hörmətli qonağa məlumat verildi ki, türk qızları bu təhsil ocağında 2 il ərzində evdarlıq, zərgərlik, nəqqaşlıq, tikmə, qrafika, ayaqqabı modelçiliyi və s. sənətləri bütün incəliklərinə qədər öyrənirlər.

Müxtəlif geyim modellərinin nümayişi müasir türk qadınının incə zövqünü və mədəni səviyyəsini bir daha göstərdi. İnstitutun dərs otaqları ilə yaxından tanışlıq, səmimi ünsiyyət xoş təəssürat yaratdı.

Məşhur Ankara qalasının çöl divarları yanında yerləşən Anadolu Mədəniyyətləri Muzeyini ziyarət edən Mehriban xanım Əliyevaya bina haqqında ətraflı məlumat verildi. Bildirildi ki, bu muzeyin binası XV əsrdə sultan Fatehin vəziri Mahmud Paşa tərəfindən tikilmişdir. Muzey isə 1921-ci ildən fəaliyyət göstərir. Burada ki eksponatlar paleolitdən başlayaraq, günümüzdə qədərki uzun bir dövrü əhatə edir. Muzeydə Türkiyənin bütün bölgələrinə aid müxtəlif növ eksponatların sayı 500 mindən yuxarıdır.

Muzeylə tanışlıq türk xalqının qədimliyi, mədəniyyəti və qüdrəti barədə təəssürat baxımından yaddaqalan oldu.

*AzərTAc,
2004, 16 aprel*

Prezident İlham Əliyevin Ukraynaya dövlət səfəri çərçivəsində Mehriban xanım Əliyevanın görüşləri

Azərbaycanın dövlət başçısının Ukraynaya dövlət səfəri çərçivəsində Prezidentin xanımı Mehriban Əliyeva Kiyev şəhərində bir sıra görüşlər keçirmiş, maraqlı tədbirlərdə iştirak etmişdir.

İyunun 4-də Prezident sarayında Ukrayna Prezidentinin xanımı Lyudmila Kuçma ilə söhbət zamanı Mehriban Əliyeva dost ölkəyə Azərbaycanın səmimi

münasibətindən danışdı. Xanım Kuçma bu səfər zamanı aparılan danışıqların və imzalanan sənədlərin iki ölkə xalqlarının mənafeyinə xidmət edəcəyinə ümidvar olduğunu bildirdi.

Sonra Mehriban xanım Əliyeva Kiyevin qədim abidələri ilə tanış oldu. O, əvvəlcə XI əsrin yadigarı olan Sofiya məbədinə gəldi. Dünyanın məşhur memarlıq incilərindən olan məbəd 3 min kvadratmetr ərazini əhatə edir. Mehriban xanım Əliyevaya məlumat verildi ki, Sofiya məbədi illər ötdükcə genişlənilib və cəlbedici bir görkəm almışdır. XI əsrdən qalmış dini şəkillər, mozaikalar və freskalar diqqəti daha çox cəlb edir. Divarlardakı yazılar bu gün də asanlıqla oxunur. Knyaz Vladimir Monomaxın öz xətti ilə yazdığı yazılar məbədin qədimliyindən xəbər verir.

Mehriban xanım Əliyeva Mixaylov məbədi ilə də tanış oldu. Ukraynanın nadir abidələrindən biri olan bu məbəddə saxlanılan eksponatlar rəngarəngliyi ilə diqqəti cəlb edir. Müxtəlif dövrlərdə dağıntılara məruz qalan məbədin bəzi eksponatları itib-batsa da, sonralar tarixçilər və arxeoloqlar həmin əşyaların bu müqəddəs məbədə qaytarılmasına nail olublar.

Mehriban xanım Əliyeva Prezident Leonid Kuçmanın xanımı Lyudmila Kuçma tərəfindən onun şərəfinə “Dnepr” otelində təşkil olunmuş naharda iştirak etdi. Sonra xanım Kuçma Kiyev şəhərinin mənzərəsini seyr edən Mehriban Əliyevaya şəhərin tarixi və bu günü barədə məlumat verdi.

Daha sonra Mehriban xanım Əliyeva Ukraynanın Milli Olimpiya Komitəsinə gəldi. Burada o, Olimpiya Komitəsinin nümayəndələri və idmançılarla görüş keçirdi. Azərbaycan Bədii Gimnastika Federasiyasının prezidenti Mehriban xanım Əliyeva ölkəmizdə bədən tərbiyəsi və idmanın inkişafına göstərilən dövlət qayğısından və ümumiyyətlə, sağlam nəsil yetişdirilməsi üçün görülən geniş tədbirlər barədə məlumat verdi. O, həmçinin iki ölkə idmançılarının dostluq əlaqələrindən söhbət açdı. Ukrayna Milli Olimpiya Komitəsinin prezidenti Mikola

Kostenko Prezident İlham Əliyevin gərgin səyi nəticəsində Azərbaycanda Olimpiya hərəkətinin uğurlu nəticələrindən və idmançılarımızın müxtəlif yarışlarda qazandığı yüksək nəticələrdən xəbərdar olduğunu söylədi. O, ertəsi gün Kiyevdə keçiriləcək bədii gimnastika üzrə Avropa birinciliyinə hazırlıq barədə də məlumat verdi. Görüş iştirakçıları xatirə şəkli çəkirdilər. Mehriban xanım Əliyeva Ukrayna Milli Olimpiya Komitəsinin müzəyinə milli Azərbaycan xalçası bağışladı.

Sonra Mehriban Əliyeva idman kompleksinə gəldi, bədii gimnastika üzrə Avropa çempionatında iştirak edən Azərbaycan komandasının məşqçiləri və üzvləri ilə görüşüb söhbət etdi, tövsiyələrini verdi və onlara uğurlar arzuladı. Sonra isə çempionata hazırlaşan idmançıların məşqlərinə tamaşa etdi, yarışın keçiriləcəyi böyük salonla tanış oldu.

*AzərTAc
2004, 4 iyun*

Mehriban xanım Əliyevanın Gürcüstandakı görüşləri

Azərbaycan Respublikasının Prezidenti İlham Əliyevin Gürcüstana dövlət səfəri çərçivəsində onun xanımı Mehriban Əliyeva Gürcüstanın dövlət başçısı Mixail Saakaşvilinin xanımı Sandra Elizabet Rulovsun müşayiəti ilə Tbilisinin bir sıra elm, təhsil, səhiyyə, mədəniyyət ocaqlarına getmiş, gürcü xalqının qədim tarixi ənənələri ilə yaxından tanış olmuşdur.

Mehriban xanım Əliyeva iyunun 14-də xanım Sandra Elizabet Rulovsla birlikdə tanınmış gürcü modelyeri Teya Lomidzenin moda salonuna gəldilər. Modelyer yüksək qonaqları səmimiyyətlə qarşılayaraq, burada görülən işlər və gürcü xalqının milli dəyərlərinin qorunması və inkişaf etdirilməsi sahəsində salonun həyata keçirdiyi tədbirlər barədə geniş məlumat verdi. Mehriban xanım Əliyeva salonla tanışlıqdan məmnun-

luğunu söylədi və əl işlərindən ibarət olan sənət nümunələrinin onda xoş hisslər, duyğular yaratdığını bildirdi.

Mehriban xanım Əliyeva, xanım Sandra Elizabet Rulovs və modelyer xatirə şəkli çəkdirdilər.

Sonra dövlət başçılarının xanımları Tbilisinin uca nöqtəsinə qalxaraq, buradan şəhəri seyr etdilər. Mehriban xanım Əliyevaya Tbilisi şəhəri haqqında ətraflı məlumat verildi.

Xanım Sandra Elizabet Rulovs "Tbiliseli" klubunda Mehriban xanım Əliyevanın şərəfinə ziyafət verdi. Ziyafətdə Gürcüstan parlamentinin sədri Nino Burcanadze də iştirak edirdi.

Sonra Mehriban xanım Əliyeva Gürcüstan Prezidentinin xanımının müşayiəti ilə ölkənin qədim paytaxtı Msxeta şəhərinə gəldi. Burada qədim şəhərin tarixi, bu yerlərin özəllikləri barədə qonağa ətraflı məlumat verdilər. Mehriban Əliyeva qədim kilsəni də ziyarət etdi. XIII əsrdə tikilmiş kilsə bu günə qədər xalqın inam və inanc yeri kimi qorunub saxlanılır. Mehriban xanım Əliyeva "Svetisxoveli" məbədini də ziyarət etdi, gürcü xalqının adətinə uyğun olaraq, hər iki məbəddə şam yandırdı.

Burada jurnalistlər Mehriban xanımdan bunun səbəbini soruşdular.

SUAL: Xanım Əliyeva, Siz kilsədə şam yandırdınız. Bunu nə üçün etdiniz?

CAVAB: Məsələ bundadır ki, hər hansı adam məbəddə olanda, dini etiqadından asılı olmayaraq, şam yandırır və bu zaman onun qəlbində hansısa fikirlər və arzular olur. Şamı yandırdıqda da bu barədə düşünür.

Azərbaycan Prezidentinin xanımı uşaq təcili tibbi yardım mərkəzinə də getdi və bu sağlamlıq ocağının fəaliyyəti ilə tanış oldu.

Səfərin ikinci günü Mehriban xanım Əliyeva xanım Sandra Elizabet Rulovsun müşayiəti ilə Tbilisidəki İncəsənət muzeyinə gəldi.

Gürcüstanın qədim tarixi, mədəniyyəti ilə bağlı zəngin nümunələrin toplandığı muzey Mehriban xanım Əliyevada xoş hisslər, duyğular oyatdı. O dedi ki, bura-

da hər şey çox gözəldir. Təəssüf ki, hamısına istədiyini kimi baxmaq üçün vaxt azdır. Mən Pirosməni haqqında çox eşitmiş, çox oxumuşam. Onun əsərlərinə baxmaq mənim üçün çox xoşdur. Sizin çox yaxşı muzeyiniz var.

Jurnalistlər fürsətdən istifadə edərək, Mehriban xanım Əliyevaya sual verdilər.

SUAL: Siz bu gün gedirsiniz. Gürcüstanı nə kimi hisslərlə tərk edirsiniz?

CAVAB: Bəli, mən bu gün gedirəm. Biz burada cəmi iki gün olduq. Bu, çox az müddətdir. Sizin şəhəriniz çox gözəldir, adamlarınız çox səmimidir. Mən sizin üçün darıxacağam.

*AzərTAc,
2004, 17 iyun*

Azərbaycan Prezidentinin xanımı, YUNESKO-nun xoşməramlı səfiri Mehriban Əliyevanın Tatarıstana səfəri

Kazan Kremlində Tatarıstan Prezidenti ilə görüş

Xəbər verdiyimiz kimi, Azərbaycan Prezidentinin xanımı, YUNESKO-nun xoşməramlı səfiri Mehriban Əliyeva YUNESKO-nun qeyri-maddi mədəni irsin qorunmasına dair Kazanda keçirdiyi regional seminarda iştirak etmək üçün Tatarıstanın paytaxtında səfərdə olmuşdur.

YUNESKO-nun xoşməramlı səfiri, Azərbaycan Prezidentinin xanımı Mehriban Əliyeva dekabrın 15-də Kazan Kremlində Tatarıstan Respublikasının Prezidenti Mintimer Şaymiyev ilə görüşmüşdür.

Prezident Şaymiyev xanım Mehriban Əliyevanı böyük hörmətlə və ehtiramla qarşılayaraq gül dəstəsi təqdim etdi, tədbirdə iştirak etmək üçün Kazana səfərə gəlməsindən məmnunluğunu bildirdi.

Mehriban xanım Əliyeva Kazanda səmimiyyətlə qarşılandığına görə Prezident Mintimer Şaymiyevə tə-

şəkkür etdi, burada ilk dəqiqələrdən ona çox xoş münasibət göstərildiyini söylədi.

Tatarıstan Prezidenti və YUNESKO-nun xoşməramlı səfiri görüşdə qeyri-maddi mədəni irsin qorunub saxlanılmasına dair birgə regional layihələrin perspektivlərini müzakirə etdilər.

Tatar xalqının milli Sabantuy bayramının YUNESKO-nun qeyri-maddi irs siyahısına daxil edilməsinin mümkünlüyündən də söhbət getdi. Mehriban xanım Əliyeva dedi ki, Sabantuy bayramı YUNESKO-nun dünya inciləri siyahısına daxil edilməyə layiq bayramdır. Sabantuy bayramının çox qədim kökləri var, O, tatar xalqının milli “mən”ini əks etdirir. Bu, çox vacibdir. Axı, qeyri-maddi irsin qorunub saxlanılması haqqında Konvensiya məhz hər bir xalqın milli “mən”inin yaşadılmasına yönəldilmişdir.

Mehriban xanım Əliyeva daha sonra xatırlatdı ki, YUNESKO Azərbaycanın ənənəvi musiqi sənətinin incisi olan muğamı qeyri-maddi irs siyahısına daxil etmişdir. Azərbaycan xalqının bəzi bayramları da bu siyahıya daxil edilə bilər.

Görüşdə Tatarıstan Baş nazirinin müavini Zilə Valeyeva, Tatarıstan Prezidenti yanında beynəlxalq məsələlər üzrə dövlət müşaviri – Prezidentin Xarici Əlaqələr Departamentinin direktoru Timur Akulov və digər rəsmi şəxslər iştirak edirdilər.

Kazanda qeyri-maddi mədəni irsin qorunmasına dair YUNESKO-nun seminarı açılmışdır

AzərTAc-ın Kazandan aldığı xəbərdə deyilir ki, dekabrın 15-də Tatarıstan paytaxtında qeyri-maddi mədəni irsin qorunmasına dair YUNESKO-nun regional seminarı başlanmışdır. Azərbaycan Prezidentinin xanımı, YUNESKO-nun xoşməramlı səfiri Mehriban Əliyeva seminarda iştirak edir. Seminarda Avropa və Şimali

Amerikanın 49 ölkəsinin mədəniyyət və xarici işlər nazirliklərinin nümayəndələri təmsil olunmuşlar.

Tədbirdə ötən ilin oktyabrında Parisdə YUNESKO-nun 32-ci sessiyasında qəbul edilmiş beynəlxalq konvensiya müzakirə olunacaqdır. Konvensiyada qeyri-maddi mədəni irsin – xalqların milli bayramlarının, adət və ənənələrinin, musiqi və şifahi yaradıcılıq incilərinin qorunub saxlanılması və təbliği nəzərdə tutulur.

Belə bayramlardan biri də tatarların milli Sabantuy bayramıdır. Tatarıstan Respublikasının təşəbbüsü ilə Rusiya bu bayramın YUNESKO-nun şifahi və qeyri-maddi irs siyahısına salınmasını təklif etmişdir. Səkkiz əsrdən artıq bir dövrdə qeyd edilən Sabantuy təkcə tatarların deyil, Volqaboyu regionu və Rusiyanın digər regionları xalqlarının da bayramına çevrilir.

*Xalq qəzeti,
2004, 16 dekabr*

Kazanda YUNESKO-nun qeyri-maddi mədəni irsin qorunmasına dair regional seminarda Mehriban xanım Əliyevanın çıxışı

– Xanımlar və cənablar!

Bu gün biz dünya mədəniyyəti xəzinəsinə layiqli töhfə vermiş xalqın qonağıyıq. Biz minillik tarixi olan bir şəhərə gəlmişik. Bu çoxəsrlik tarix və mədəniyyət Kazanın bənzərsiz simasında öz əksini tapmışdır. Kazan Kremli, haqlı olaraq, dünya irsinin ən gözəl obyektləri sırasına aid edilmişdir.

Tatar xalqı maddi mədəniyyət abidələri ilə yanaşı, onun ənənələrində bu gün də öz əksini tapan qeyri-maddi irsin zənginliyini də qoruyub saxlaya bilmişdir. Sabantuy xalq bayramı ənənələrə belə qayğıkeş münasibətə parlaq misaldır. Bu şəhərdə hər birimizin elə ilk dəqiqələrdən hiss etdiyimiz qonaqpərvərlik də nəsildən-nəslə ötürülən gözəl ənənədir.

İndi, kütləvi mədəniyyət stereotiplərinin hakim olduğu bir şəraitdə bu milli ənənələrin qorunub saxlanması, onlara qayğı ilə, düşünülmüş münasibət göstərilməsi son dərəcə vacibdir. YUNESKO-nun çoxsaylı vəzifələrindən biri də insanın mənəvi dünyasını qorumaqdır. Odur ki, planetimizdə məskunlaşmış xalqlardan hər birinin milli “Mən”ini daha parlaq əks etdirən qeyri-maddi irs incilərinin qorunması ən aktual vəzifəyə çevrilir. Qeyri-maddi irsin mühafizəsi haqqında Konvensiya da məhz bəşər mədəniyyətinin bu ən kövrək hissəsinin qorunub saxlanılmasına yönəldilmişdir. Ümidvaram ki, bizim bu görüşümüz təmsil etdiyimiz ölkələrin hər birində həmin Konvensiyanın ratifikasiyası prosesinin sürətlənməsinə layiqli töhfəsini verəcəkdir.

Azərbaycan xalqı dünya mədəniyyətinə olduqca böyük töhfə vermişdir. Təsadüfi deyil ki, YUNESKO Azərbaycan muğamını bütün bəşəriyyətin inciləri siyahısına daxil etmişdir. Bununla əlaqədar diqqətinizi ona yönəltmək istərdim ki, Azərbaycan muğamının vətəni olan Şuşa, ölkəmizin digər şəhər və rayonları, – ümumən, Azərbaycan ərazisinin 20 faizi, – Ermənistan-Azərbaycan, Dağlıq Qarabağ münaqişəsi nəticəsində Ermənistanın işğalı altındadır. Adətən, Qarabağ bülbülləri adlandırılan ən yaxşı muğam ifaçılarının doğulduqları və formalaşdıqları şəhərlər indi tamamilə dağıdılmış, yer üzündən silinmişdir. Azərbaycan xalqının qədim memarlıq və mədəniyyət abidələri məhv edilmişdir.

Bu gün dünyada digər münaqişə ocaqları da mövcuddur, müharibələr gedir. Bütün bəşəriyyətə məxsus olan tarixi və mədəni dəyərlər dağıdılır. Onların çoxu həmişəlik itirilir. İcazə verin, bununla əlaqədar beynəlxalq təşkilatların və ümumən, dünya birliyinin münaqişə zonalarında olan mədəniyyət və tarix abidələrinin taleyinə daha ciddi diqqət yetirməsinin zəruriliyini vurğulayım. Şübhəsiz ki, bu münaqişələrin tezliklə həlli mədəni irsin dağılmasının qarşısını almağa kömək edərdi.

Əziz dostlar!

YUNESKO-nun xoşməramlı səfiri kimi burada olmağımdan son dərəcə məmnunam. Əminəm ki, bu, əməkdaşlığımızın yalnız başlanğıcıdır. Çox ümid edirəm ki, biz olduqca maraqlı regional layihələri həyata keçirə bilərik. Azərbaycanda artıq gerçəkləşdirilməyə başlanmış layihələr belə əməkdaşlıq üçün çıxış nöqtəsi ola bilər.

Çıxışımın sonunda belə mühüm seminarın bütün təşkilatçılarna təşəkkür etmək və hamımıza uğurlu, səmərəli iş arzulamaq istərdim.

Xalqlarımızın mənəvi irsinin qorunub saxlanılması və artırılması baxımından qarşımızda böyük vəzifələr durur. Əminəm ki, biz bu nəcib vəzifəni birgə yerinə yetirə bilərik.

Diqqətinizə görə sağ olun.

AzərTAc
2004, 15 dekabr

Azərbaycan prezidentinin xanımı Mehriban Əliyevanın Tehranda görüşləri

Azərbaycan Respublikasının Prezidenti İlham Əliyevin İran İslam Respublikasına rəsmi səfəri çərçivəsində Heydər Əliyev Fondunun Prezidenti, YUNESKO-nun xoşməramlı səfiri Mehriban xanım Əliyeva yanvarın 24-də Tehranda İran İslam Respublikasının Prezidenti Seyid Məhəmməd Xatəminin xanımı Zəhra Sadeqi Xatəmi ilə görüşmüşdür.

Xanım Zəhra Sadeqi Mehriban xanım Əliyevanı böyük hörmətlə və ehtiramla qarşılayaraq, Azərbaycanın birinci xanımının İrana səfərə gəlməsindən məmnunluğunu bildirmişdir.

Mehriban xanım Əliyeva Tehranda səmimiyyətlə qarşılandığına, burada ona xoş münasibət göstərildiyinə görə təşəkkür etmişdir.

Yanvarın 24-də YUNESKO-nun xoşməramlı səfiri Mehriban xanım Əliyeva İran Mərkəzi Bankı nəzdindəki Ləl-cəvahirat muzeyi ilə tanış olmuş, zəngin və çox gözəl olan muzeyin fəxri qonaqlar kitabına ürək sözlərini yazmışdır.

Azərbaycan Prezidentinin xanımı Tehrandakı xalça muzeyində də olmuşdur. Mehriban xanım Əliyevaya məlumat verilmişdir ki, burada İranın qədim və zəngin xalçaçılıq sənətinə aid minlərlə əl işi saxlanılır. Xalçalar arasında Təbriz xalçaçılıq məktəbinin nümunələri diqqəti daha çox cəlb edir. Ümumiyyətlə, İranın dekorativ-tətbiqi sənətində toxuculuq və xalçaçılıq mühüm yer tutur və onun əsas mərkəzləri Təbriz, Kaşan, Kirman, İsfahan və Yəzd şəhərləridir.

Mehriban xanım Əliyeva burada xalçanın toxunma prosesini izləmiş, miniatür sənətindən ibarət sərgiyə və muzeydə nümayiş etdirilən digər dəyərli eksponatlara, əl işlərinə də baxmışdır.

İranın qədim tarixinə, etnoqrafiyasına aid eksponatlar, o cümlədən müxtəlif dövrləri əks etdirən məişət əşyaları, incəsənət nümunələri hörmətli qonaqda böyük maraq doğurmuşdur.

Yanvarın 25-də YUNESKO-nun xoşməramlı səfiri Mehriban xanım Əliyeva İranın sabiq Prezidenti, hazırda Dövlət Məsləhət Şurasının sədri Əli Əkbər Həşimi Rəfsəncaninin qızı Fatimə Rəfsəncanini onun xahişi ilə qəbul etmişdir. Görüş zamanı Fatimə Rəfsəncani rəhbərlik etdiyi xeyriyyə fondunun fəaliyyəti və həmin fondun bilavasitə yardımını ilə təşkil olunan Xüsusi Xəstəliklər Mərkəzinin talassemiya, hemofiliya, şəkərli diabet və böyrək xəstəlikləri olan insanlara tibbi yardım sahəsində gördüyü işlər barədə qonağa ətraflı məlumat vermişdir.

Mehriban xanım Əliyeva Tehranda İranın sonuncu şahı Məhəmməd Rza Pəhləvinin sarayını ziyarət etmişdir. Hörmətli qonağa məlumat verilmişdir ki, 73 il əvvəl tikilmiş sarayda 1970-ci illərin axırlarında əsaslı bərpa işləri aparılmışdır. Şahın evindəki əksər əşyalar

vaxtilə Fransadan gətirilmişdir. Bəzək işlərinin əksəriyyəti qızıldandır. Saraydakı yundan toxunmuş 121 kvadratmetrlik xalça diqqəti daha çox cəlb edir.

Azərbaycan Prezidentinin xanımı sarayın ayrı-ayrı otaqlarını gəzmiş, məişət və bəzək əşyalarına baxmışdır.

Elə həmin gün xanım Mehriban Əliyeva Xüsusi Xəstəliklər Mərkəzi ilə də yaxından tanış olmuş, buradakı şəraitlə maraqlanmışdır.

Xanım Mehriban Əliyeva rəhbərlik etdiyi Heydər Əliyev Fondunun şəkərli diabet xəstəliyinə tutulan uşaqlara yardım proqramı barədə məlumat verərək, hazırda talassemialı uşaqlara yardım proqramı üzərində iş getdiyini söyləmişdir. Bu sahədə İran tərəfinin əldə etdiyi təcrübənin onlar üçün faydalı olacağına inandığını bildirmişdir.

Xanım Fatimə Rəfsəncani rəhbərlik etdiyi fondun bu sahədə Heydər Əliyev Fondu ilə yaxından əməkdaşlıq etməyə hazır olduğunu söyləmişdir.

Mehriban xanım Əliyeva mərkəzlə tanışlıqdan məmnun qaldığını bildirmiş, xeyirxah və nəcib işlərinə görə bu səhiyyə ocağının kollektivinə uğurlar arzulamışdır.

AzərTAc
2005, 24 yanvar

Ər-Riyadda Muzey – Mərkəzlə tanışlıq

Azərbaycan Respublikasının Prezidenti İlham Əliyevin Səudiyyə Ərəbistanı Krallığına rəsmi səfəri çərçivəsində Heydər Əliyev Fondunun prezidenti, YUNESKO-nun xoşməramlı səfiri Mehriban xanım Əliyeva üçün də ayrıca səfər proqramı tərtib olunmuşdu.

Mehriban xanım Əliyeva Kral Əbdüləziz adına Tarixi Muzey-Mərkəzlə yaxından tanış oldu. Möhtəşəm tarixi abidə kimi öz gözəlliyi ilə seçilən bu Muzey-Mərkəz

barədə YUNESKO-nun xoşməramlı səfirinə ətraflı məlumat verildi. Bildirildi ki, burada ilk insanın yaranması, məskunlaşması və ölkənin bugünkü müasir tarixi əks olunur. Muzey-Mərkəzdə arxeoloji tapıntıların nümunələri ilə yanaşı, çoxəsrlik tarixi olan Səudiyyə Ərəbistanının ərazisində ilk neftin tapılması və hasilatı ilə bağlı dəyərli eksponatlar, Kral Əbdüləzizin şəxsi minik maşınları, əşyaları, onun müxtəlif dövrləri əks etdirən fotosəkilləri toplanmışdır. Səudiyyə Ərəbistanı Krallığı ərazisində dövlətin qurulması və keçdiyi yol barədə də dəyərli materiallar vardır.

Mehriban xanım Əliyeva mərasim otaqlarına, salonlara, divarlarda, tavanda, hətta döşəmələrdə yüksək peşəkarlıqla təsvir olunan və Şərq mədəniyyətinin zənginliyinin əyani göstəricisi kimi diqqəti cəlb edən nadir qədim və zəngin sənət nümunələrinə baxdı.

Sonra İki Müqəddəs Ocağın Xadimi, Kral Fəhd bin Əbdüləziz Al Səudun həyatı və fəaliyyəti barədə film göstərildi.

YUNESKO-nun xoşməramlı səfiri İki Müqəddəs Ocağın – Məkkə və Mədinənin genişləndirilməsi və abadlaşdırılması ilə bağlı Muzey-Mərkəzin daxilində yaradılmış xüsusi kompleksə də baxdı. Burada toplanan və qorunub saxlanılan hər bir mədəniyyət, incəsənət nümunəsi hörmətli qonaqda bu ölkəyə böyük maraq və rəğbət yaratdı.

Mehriban xanım Əliyeva Muzey-Mərkəzlə tanışlıqdan məmnun qaldığını bildirdi, fəxri qonaqlar kitabına ürək sözlərini yazdı.

Mehriban xanım Əliyevaya Muzey-Mərkəz barədə xatirə kitabı hədiyyə olundu.

AzərTAc
2005, 11 mart

Azərbaycan prezidentinin xanımı Mehriban Əliyeva Uşaq Kəndi Assosiasiyasında və Dövlət Sənət Muzeyində olmuşdur

Azərbaycan rəhbərinin Özbəkistana dövlət səfəri çərçivəsində Prezident İlham Əliyevin xanımı Mehriban Əliyeva Prezident İslam Kərimovun xanımı Tatyana Kərimovanın müşayiəti ilə Özbəkistan Uşaq Kəndi Assosiasiyasının fəaliyyəti ilə tanış oldu. Regionda yeganə qurum olan bu assosiasiya “SOS kinder dor interneşnl” beynəlxalq humanitar təşkilatının yardımı ilə yaradılmışdır. Dünyadakı 130 anoloji assosiasiya sırasında nüfuzlu qurumlardan biridir. Mehriban xanım Əliyevaya təşkilatın fəaliyyəti, əsas məqsədi barədə ətraflı məlumat verildi. Burada sığınacaq tapan yetim və kimsəsiz körpələr hər cür nəvazişlə əhatə olunmuşlar. Uşaq kəndinin balaca sakinlərinin nümayiş etdirdikləri bədii proqram maraqla qarşılandı. Mehriban xanım uşaqlara müxtəlif hədiyyələr təqdim etdi.

Sonra Mehriban xanım Əliyeva Özbəkistan Dövlət Sənət Muzeyinə gəldi, buradakı nadir və qiymətli eksponatlarla tanış oldu. 50 mindən çox eksponatın toplandığı muzeydə tarixin ən qədim dövrlərinə aid nümunələr də var. XIX əsrə aid olan, zərif əl işləri ilə bəzədilmiş tikmələr, göz oxşayan xalı-xalçalar daha çox diqqəti cəlb edirdi. Qədim Şərq mədəniyyətinin əsrarəngiz, hər ilməsi, hər naxışı az qala min illərin yaddaşını əks etdirən nümunələri bu qədim diyarın insanların düşüncə tərzinin, dünyaya baxışının ifadəsidir. Hörmətli qonağa muzeydəki eksponatlar haqqında müfəssəl məlumat verildi.

Mehriban xanım Əliyeva muzeylə tanışlıqdan sonra Fəxri qonaqlar kitabına ürək sözlərini yazdı, muzeyə Azərbaycan rəssamlarının əsərlərini hədiyyə etdi.

*AzərTAc
2004, 26 mart*

Mehriban xanım Əliyevanın ISESCO-nun baş direktoru ilə görüşü

Heydər Əliyev Fondunun prezidenti, YUNESKO-nun xoşməramlı səfiri Mehriban xanım Əliyeva mayın 27-də İslam Ölkələri Elm, Təhsil və Mədəniyyət Təşkilatının (İSESCO) ölkəmizdə səfərdə olan baş direktoru doktor Əbdüləziz bin Osman Əl-Tuveycri ilə görüşmüşdür.

Fondun prezidenti müstəqil Azərbaycan dövlətinin memarı və qurucusu, ümummilli lider Heydər Əliyevin həyat və fəaliyyətini, zəngin irsini öyrənib gələcək nəsillərə çatdırmaq məqsədi ilə yaradılmış Fondun ölkəmizdə elm, təhsil, mədəniyyət və səhiyyənin inkişafı, sosial və ekoloji problemlərin həlli ilə bağlı həyata keçirdiyi layihələr barədə qonağa məlumat verdi.

Mehriban xanım Əliyeva Heydər Əliyev Fondunun işləyib hazırladığı “Uşaq evləri və internat məktəblərinin inkişafı” proqramı çərçivəsində hazırda Fondun vəsaiti hesabına respublikanın ucqar dağ kəndlərində yerləşən 120 ümumtəhsil məktəbində, əlil, yetim, valideyn himayəsindən məhrum olan uşaqlar üçün 11 xüsusi internat məktəbində, qocalar evlərində əsaslı təmir-yenidənqurma işləri aparıldığını, 25 belə müəssisənin Fondun qəyyumluğu ilə fəaliyyət göstərdiyini, talassemialı xəstə uşaqların müalicəsi üçün kompleks tədbirlərin işlənib hazırlandığını, Şərq musiqisinin nadir incisi olan qədim muğamlarımızdan ibarət kompakt disklərin buraxıldığını, çox əhatəli “Azərbaycan portalı” layihəsi üzrə işlərin davam etdiyini bildirdi.

Aldığı geniş məlumatdan razı qaldığını, cəmi bir il əvvəl fəaliyyətə başlayan Fondun qısa müddətdə belə dəyərli işlər gördüyündən məmnunluğunu söyləyən doktor Əl-Tuveycri Mehriban xanımın mərhum anası professor Aida xanım İmanquliyevanın ərəb ölkələrində görkəmli şərqşünas kimi yaxşı tanındığını vurğuladı, bir sıra nüfuzlu ərəbşünasların da təklif və təşəbbüsü ilə alimin əsərlərinin ərəb dilinə tərcümə olunub nəşr ediləcəyini bildirdi.

Görüşdə Azərbaycanla, eləcə də Heydər Əliyev Fondu ilə İSESCO arasında bir sıra birgə layihələrin həyata keçirilməsi imkanları, əməkdaşlıq əlaqələrinin inkişaf etdirilməsi məsələləri müzakirə edildi, qarşılıqlı fikir mübadiləsi aparıldı.

Heydər Əliyev Fondunun prezidenti qonağa professor Aida İmanquliyevanın əsərlərini və Fondun xatirə hədiyyələrini təqdim etdi.

İSESCO-nun baş direktoru Mehriban xanımı Səudiyyə Ərəbistanının paytaxtında rəhbərlik etdiyi təşkilatın yeni iqamətgahının açılış mərasiminə dəvət etdi.

Doktor Əl-Tuveycri sonra Fondun muzeyi ilə tanış oldu, dahi şəxsiyyət Heydər Əliyevin Vətənə, xalqa həsr edilmiş şərəfli ömür yolunu əks etdirən ekspozisiyaya, onun haqqında yazılmış kitablara baxdı. Görüşdən razı qaldığını bildirən qonaq Fondun binasının klassik Şərq arxitekturasının ən yaxşı ənənələrini özündə birləşdirdiyini də vurğuladı.

Görüşdə təhsil naziri Misir Mərdanov və Səudiyyə Ərəbistanının ölkəmizdəki səfiri Əli Həsən Əhməd Cəfər iştirak etmişlər.

AzərTAc
2005, 27 mart

***Mstislav Rostropoviç və xanımı Qalina Vişnevskaya “qızıl toy”larını qeyd ediblər.
Heydər Əliyev Fondunun prezidenti
Mehriban Əliyeva mərasimdə iştirak edib***

Heydər Əliyev Fondunun prezidenti, YUNESKO-nun xoşməramlı səfiri Mehriban xanım Əliyeva Moskvada dünya şöhrətli musiqiçi Mstislav Rostropoviçin və xanımı, məşhur müğənni Qalina Vişnevskayanın ailə həyatı qurmalarının 50 illiyinə həsr olunmuş “qızıl toy” mərasimində iştirak edib. Mərasim ərəfəsində Azərbaycan Prezidentinin xanımı Mehriban Əliyeva Rusiya Prezidentinin xanı-

mı Lyudmila Putina ilə görüşüb. Görüş zamanı ölkələrimiz arasında mədəniyyət sahəsində əməkdaşlığın inkişafı perspektivləri barədə fikir mübadiləsi aparılıb.

Məşhur sənətçilərin “qızıl toy”una 300-dən çox qonaq, o cümlədən Mehriban xanım Əliyeva və qızı Leyla, İspaniya və Niderland kraliçaları, Fransa Prezidentinin xanımı, Rusiyanın birinci Prezidenti Boris Yeltsin, Moskvanın meri Yuri Lujkov dəvət olunublar. Mərasim Qalina Vişnevskayanın artıq bir neçə il hamilik etdiyi uşaq məktəb-teatrında başlayıb, sonra müğənninin opera ifaçılığı mərkəzində davam edib. Konsertdən sonra yubilyarların 1955-ci ildə burada tanış olduqları “Metropol” restoranında ziyafət verilib. Mehriban xanım Əliyeva mərasimdə, həmçinin Rusiyanın keçmiş Prezidenti Boris Yeltsin və onun xanımı ilə, SSRİ xalq artisti Tamara Sinyavskaya və digər qonaqlarla görüşüb. Mərasim iştirakçıları dünya musiqi mədəniyyətinin fəxri olan Mstislav Rostropoviçə və Qalina Vişnevskaya yeni uğurlar, sənət və həyat sevincləri arzulayıblar. Heydər Əliyev Fondu adından xüsusi hazırlanmış hədiyyələr – yubilyarların ifa etdikləri musiqi əsərlərindən ibarət nəfis tərtibatlı disk dəstləri və onların unudulmaz Bakı görüşlərinin əks etdirildiyi fotoalbomlar mərasim iştirakçılarına təqdim olunub.

*Yeni Azərbaycan,
2005, 18 may*

***Heydər Əliyev Fondunun prezidenti,
YUNESKO-nun xoşməramlı səfiri
Mehriban Əliyevanın Türkiyənin Mərmərə
qrupunun nümayəndə heyəti ilə görüşü***

Heydər Əliyev Fondunun prezidenti, YUNESKO-nun xoşməramlı səfiri Mehriban Əliyeva avqustun 31-də Türkiyənin Mərmərə Qrupu Strateji və Sosial Araşdırmalar Vəqfinin sədri Akkan Suverin başçılıq etdiyi nümayəndə heyəti ilə görüşmüşdür.

Əvvəlcə Fondun sərgi və ekspozisiyası ilə tanış olan qonaqlara Azərbaycan xalqının ümummilli liderinin şəxsi arxivindən götürülmüş və onun fəaliyyətinin ayrı-ayrı dövrlərini əhatə edən fotosəkillər barədə ətraflı məlumatlar verildi.

Akkan Suver və nümayəndə heyətinin üzvləri fenomen şəxsiyyət Heydər Əliyevin həyatının ən müxtəlif məqamlarını əks etdirən və Azərbaycan tarixinin bütöv bir dövrü barədə geniş təsəvvür yaradan çoxsaylı fotosəkillərə, dünyanın tanınmış siyasi xadimlərinin ona bəxş etdikləri hədiyyələrə, ulu öndərimiz haqqında kitablara, onun müxtəlif ölkələrin liderləri, elm, mədəniyyət və incəsənət xadimləri ilə çəkilmiş şəkillərinə böyük maraqla baxdılar.

Cənab Akkan Suver Xatirə kitabına ürək sözlərini yazdı.

Sonra Fondun prezidenti, YUNESKO-nun xoşməramlı səfiri Mehriban Əliyeva ilə nümayəndə heyətinin üzvləri arasında görüş oldu. Mehriban xanım qonaqları salamlayaraq dedi ki, Azərbaycan ilə Türkiyə arasındakı sıx əməkdaşlıq indi demək olar ki, yeni bir mərhələyə qədəm qoyub və sürətlə inkişaf edir.

2004-cü il mayın 10-dan fəaliyyətə başlayan Heydər Əliyev Fondunun vəzifələri, əsas məqsədləri haqqında ətraflı məlumat verən Mehriban xanım bildirdi ki, Heydər Əliyev tərəfindən yaradılmış azərbaycançılıq fəlsəfəsinin, azərbaycançılıq ideyasının təbliği, gələcək nəsillərə çatdırılması, ölkəmizin sosial problemlərinin həlli ilə bağlı məsələlər Fondun daim diqqət mərkəzindədir. Fondun vəsaiti hesabına 26 uşaq evi və internat məktəbində əsaslı təmir və bərpa işləri aparılmış, uşaqlara vaxtaşırı yardımlar edilmiş, diabet və talassemiya xəstəliyindən əziyyət çəkən uşaqlara kömək üçün xüsusi proqramlar həyata keçirilir.

Fondun təhsil və mədəniyyət sahəsində çox böyük layihələri olduğunu vurğulayan Mehriban xanım “Yeniləşən Azərbaycana yeni məktəb” proqramı çərçivəsində ən ucqar rayon, qəsəbə və kəndlərdə yeni dərs ilinədək 132 məktəbin tikilib istifadəyə veriləcəyini, Azərbaycan

muğamının dünyaya daha yaxından tanıtılması üçün buraxılan “Qarabağ xanəndələri” albomunun YUNESKO səviyyəsində də yüksək qiymətləndirildiyini bildirdi.

Mərmərə Qrupu Vəqfinin ölkələrimiz arasında əlaqələrin inkişafı sahəsində səmərəli işlər gördüyünü vurğulayan Mehriban xanım Əliyeva bu görüşün Heydər Əliyev Fondu ilə Vəqfin qarşılıqlı əlaqələrində mühüm rol oynayacağına inamını ifadə etdi.

Bakıda “Kitabi-Dədə Qorqud” dastanının 1300 ilyinə həsr olunmuş tədbirlərdə iştirakını, ümummilli liderimiz Heydər Əliyev ilə görüşlərini xatırladan cənab Akkan Suver Fondun çox maraqlı ekspozisiyası ilə tanışlıqdan məmnun olduğunu söylədi.

O, Heydər Əliyev Fondunun prezidenti və xoşməramlı səfir Mehriban xanım Əliyevanın çoxşaxəli fəaliyyətini yüksək qiymətləndirdi, rəhbərlik etdiyi qurumun Fondla qarşılıqlı əlaqələrinin möhkəmlənəcəyinə əminliyini vurğuladı. Cənab Akkan Suver Fondun prezidenti Mehriban xanım Əliyevaya hədiyyələr təqdim etdi və onu yaxın aylarda Vəqfin təşkilatçılığı ilə Türkiyədə keçiriləcək konfransa dəvət etdi.

Dəvəti razılıqla qəbul edən Mehriban xanım Əliyeva qonaqlara və Mərmərə Qrupu Vəqfinə Fondun fəaliyyətindən bəhs edən kitab, “Qarabağ xanəndələri” albomu, üzərində Heydər Əliyevin əksi olan döş nişanları hədiyyə etdi.

Qonaqlar xatirə şəkli çəkirdilər və Fonddan xoş təəssüratla ayrıldılar.

AzərTAc
2005, 31 avqust

Zaqrebdə keçirilmiş bir sıra görüşlər

Azərbaycan Respublikasının Prezidenti İlham Əliyevin Xorvatiya Respublikasına rəsmi səfəri çərçivəsində Mehriban xanım Əliyeva üçün ayrıca proqram tutulmuşdu.

İyunun 10-da Mehriban xanım Əliyevanın Xorvatiya Prezidentinin xanımı Milka Mesiç ilə görüşü oldu. Dövlət başçıların xanımları mədəniyyət, onun ayrılmaz qolu olan folklor sənətinin təbliği və bu sahədə əməkdaşlıq, habelə səhiyyə, kimsəsiz və əlil uşaqlara dövlət qayğısı məsələləri barədə fikir mübadiləsi etdilər.

YUNESKO-nun xoşməramlı səfiri Mehriban Əliyeva həmin gün Zaqrebdəki mərkəzi uşaq evinə də gəldi. Uşaq evinin müdiriyyəti və burada tərbiyə alan balacalar Azərbaycan Prezidentinin xanımını böyük səmimiyyətlə qarşıladılar. Hörmətli qonağa məlumat verildi ki, dövlət himayəsinə götürülmüş 120 əlil və kimsəsiz uşağın təlim-tərbiyəsi, hərtərəfli inkişafı üçün burada hər cür şərait yaradılmışdır.

Mehriban xanım Əliyeva bu uşaq müəssisəsinin kollektivinə nəcib və xeyirxah işlərində uğurlar dilədi, eyni zamanda, rəhbərlik etdiyi Heydər Əliyev Fondunun ölkəmizdə uşaq evləri və internat məktəblərinin problemlərinin həlli, gənc vətəndaşlarımızın sağlamlığının qorunması sahəsində həyata keçirdiyi proqramlar haqqında məlumat verdi.

YUNESKO-nun xoşməramlı səfiri adından xorvatalı uşaqlara hədiyyələr təqdim olundu.

Mehriban xanım Əliyeva uşaq evinin müdiriyyəti və uşaqlarla xatirə şəkli çəkirdi.

AzərTAc

2005, 10 sentyabr

***Heydər Əliyev Fondunun prezidenti,
YUNESKO-nun xoşməramlı səfiri
Mehriban Əliyeva Sofiyanın tarixi
abidələri ilə tanış olmuşdur***

Azərbaycan Prezidenti İlham Əliyevin Bolqarıstan rəsmi səfəri çərçivəsində onun xanımı, Heydər Əliyev Fondunun prezidenti, YUNESKO-nun xoşmə-

ramlı səfiri Mehriban Əliyeva sentyabrın 23-də Bolqarıstan Prezidentinin xanımı Zorka Pırvanovanın müşayiəti ilə Sofiyanın bir çox tarixi abidələri ilə tanış olmuşdur.

Həmin abidələr arasında müqəddəs “Aleksandr Nevski patriarx məbədi” öz əzəməti ilə daha çox diqqəti cəlb edir. Burada hörmətli qonağa məlumat verildi ki, bu nəhəng kompleks 1877-1878-ci illərdə Bolqarıstanın azadlığı uğrunda döyüşlərdə həlak olmuş qəhrəmanların şərəfinə ucaldılmışdır. Deyilənə görə, məbədin tikintisində bütün bolqar xalqı iştirak etmişdir. Dünyanın hər yerindən buraya ibadətə gəlirlər.

Pravoslav müqəddəslərinin ikona və şəkilləri ilə bəzədilmiş məbəd həm də tarixi abidə kimi mühafizə olunur. Məbədlə tanışlıq zamanı Mehriban xanım Əliyevaya məlumat verildi ki, sosializm dövründə Bolqarıstanda dinə qoyulmuş qadağalarla əlaqədar məbəd bir qədər diqqətdən kənarda qalmışdı. Son vaxtlar məbədin təmiri və bərpası üçün dövlət tərəfindən tədbirlər görülməkdədir.

Məbədin dini rəhbəri Azərbaycan xalqına, onun Prezidentinə və Mehriban xanım Əliyevaya firavanlıq, xoşbəxtlik, əmin-amanlıq arzuları ilə dua etdi.

* * *

Bolqarıstanın ən qədim sənət əsərlərinin əsas hissəsinin nümayiş etdirildiyi Milli Rəssamlıq Qalereyasının bolqar incəsənəti filialı ilə tanışlıq da xoş təəssürat doğurdu. Mehriban xanım Əliyevaya burada toplanmış eksponatlar barədə ətraflı məlumat verildi. Bildirildi ki, ikonalar, freskalar, müxtəlif sənət inciləri bu ölkənin qədim tarixindən xəbər verir. X əsrdən başlayaraq, tarixin müxtəlif dövrlərində, hələ sənətin nəzəriyyəsi və sistemi mövcud olmadığı zamanlarda yaranmış həmin sənət əsərlərinin əksəriyyəti öz qeyri-adiliyi ilə diqqəti cəlb edir. Əsasən apostolların, çarların və hökmdarların təsvir edildiyi şəkillərin bəzilərinə qədim Şərq üslubunun cizgiləri də açıq-aydın hiss olunur.

Pavilyonlarda nümayiş etdirilən əsərlərin böyük bir hissəsi XII əsr pravoslav incəsənətinə aiddir. Bizans-Tırnovo İncəsənət məktəblərinin nümunələri ilə tanışlıq da böyük maraq doğurdu. Mehriban Əliyeva eksponatlara tamaşa etdi, onların yaranma tarixi ilə maraqlandı.

* * *

Daha sonra Mehriban xanım Əliyeva Bolqarıstanın məşhur orta əsr memarlıq və rəngkarlıq sənətini özündə geniş təcəssüm etdirən Boyana kilsəsinə gəldi. Əsrlər boyu bu bina həm tarixi abidə, həm də yerli əhəlinin ibadət yeri olmuşdur. Ölkəmizin birinci xanımına məlumat verildi ki, divarlardakı rəsmlərin bir hissəsi XI əsrdə, digər hissəsi isə XIII əsrdə çəkilmişdir. XIV-XV əsrlərdə isə kilsənin divarları yeni-yeni rəsmlərlə zənginləşdirilmişdir. Maraqlıdır ki, bir neçə yüzilliklər keçməsinə baxmayaraq, həmin rəsmlər əsasən öz orijinallığını qoruyub saxlamışdır. Müharibələr zamanı dağıdılmış daş kitabələrin qalıqları da burada mühafizə olunur.

Mehriban xanım Əliyevaya bildirildi ki, bu tarixi memarlıq abidəsi 1979-cu ildə YUNESKO-nun mədəni irs siyahısına daxil edilmişdir. Azərbaycan Prezidentinin xanımı kilsədə aparılan təmir-bərpa işləri ilə də maraqlandı, fəxri qonaqlar kitabına ürək sözlərini yazdı.

* * *

Həmin gün Bolqarıstan Prezidentinin xanımı Zorka Pırvanova Azərbaycan Prezidentinin xanımı Mehriban Əliyevanın şərəfinə nahar təşkil etdi. Söhbət zamanı Mehriban Əliyeva bu ölkədə onlara göstərilən qonaqpərvərliyə görə minnətdarlığını bildirdi.

Azərbaycan Prezidentinin xanımı ölkəmizdə qadın siyasətinin uğurlu nəticələrindən söhbət açdı, rəhbərlik etdiyi Heydər Əliyev Fondunun Azərbaycanda həyata keçirdiyi layihələr, habelə mədəni irsin qorunmasına dövlət qayğısı ilə bağlı görülən işlər barədə məlumat verdi.

Bolqarıstan Prezidentinin xanımı dövlətimizin başçısı İlham Əliyevin rəsmi səfərinin bütün sahələrdə olduğu kimi, iki ölkənin qadın təşkilatları, elm, mədəniyyət, təhsil qurumları arasında əlaqələrin genişlənməsinə də təkan verəcəyinə əminliyini ifadə etdi.

*Xalq qəzeti,
2005, 27 sentyabr*

Mehriban xanım Əliyevanın Finlandiya prezidentinin həyat yoldaşı Pentti Arayarvi ilə görüşü

Finlandiya Prezidentinin həyat yoldaşı Pentti Arayarvi sentyabrın 29-da Azərbaycan Prezidentinin xanımı, Heydər Əliyev Fondunun prezidenti, YUNESKO-nun xoşməramlı səfiri Mehriban xanım Əliyeva ilə görüşmüşdür.

Söhbət zamanı Mehriban xanım Əliyeva qonağa Azərbaycanın qədim tarixindən, xalqımızın zəngin mədəni ənənələrindən danışdı.

Yüksək qonaqpərvərliyə görə təşəkkürünü bildirən cənab Pentti Arayarvi Azərbaycan paytaxtına səfərinin ilk günü barədə təəssüratını bölüşdü.

*AzərTAc
2005, 29 sentyabr*

Latviya Prezidenti xanım Vayra Vike-Freyberqa Heydər Əliyev Fondunda olmuşdur

Oktyabrın 4-də Latviya Respublikasının Prezidenti xanım Vayra Vike-Freyberqa Heydər Əliyev Fondunda olmuşdur. Azərbaycan Prezidenti İlham Əliyev və Fondun prezidenti, YUNESKO-nun xoşməramlı səfiri Mehriban Əliyeva Latviya Prezidenti Vayra Vike-Frey-

berqanı və onun həyat yoldaşı İmants Freyberqsi Fondun binası önündə böyük səmimiyyətlə qarşıladılar.

Prezident Vayra Vike-Freyberqaya və nümayəndə heyətinin üzvlərinə Fondun məqsədləri barədə məlumat verildi. Bildirildi ki, Azərbaycan xalqının ümummilli liderinin xatirəsinə ehtiram əlaməti olaraq yaradılmış Fondun əsas məqsədləri Prezident Heydər Əliyevin zəngin irsini öyrənmək və təbliğ etməkdən, onun Azərbaycanın sosial-iqtisadi, mədəni tərəqqisinə yönəlmiş geniş miqyaslı fəaliyyəti barədə gələcək nəsillərdə, qonaqlarda əyani təsəvvür yaratmaqdan, Azərbaycan mədəniyyətinin və ölkəmizin tarixinin geniş təbliği ilə əlaqədar aparılan işlərə kömək göstərməkdən, dahi şəxsiyyətin müəllifi olduğu beynəlxalq layihələrin həyata keçirilməsini dəstəkləməkdən ibarətdir.

Prezident İlham Əliyev ali qonağa ümummilli liderimizin şəxsi arxivindən götürülmüş və onun həyatının uşaqlıq, gənclik illərini və siyasi fəaliyyətini əks etdirən eksponatlar barədə ətraflı söhbət açdı.

Xanım Vayra Vike-Freyberqa və Latviya nümayəndə heyətinin üzvləri fenomen şəxsiyyət Heydər Əliyevin həyatının ən müxtəlif məqamlarını əks etdirən və Azərbaycan tarixinin bütöv bir dövrü barədə geniş təsəvvür yaradan çoxlu fotosəkillərlə, dünyanın tanınmış siyasi xadimlərinin bəxş etdikləri hədiyyələrlə, ulu öndərimiz haqqında kitablarla tanış oldular. Latviya rəhbəri dünyanın nüfuzlu siyasi, elm, mədəniyyət və incəsənət xadimlərinin Azərbaycan dövlətinin qurucusu haqqında fikirləri ilə tanış oldu, onun xarici ölkələrin liderləri ilə birgə çəkilmiş fotosəkillərinə böyük maraqla baxdı.

Latviya Prezidenti Fondla tanış olduqdan sonra xatirə kitabına ürək sözlərini yazdı. Sonra çay süfrəsi arxasında söhbət davam etdirildi. Prezident İlham Əliyev xanım Vayra Vike-Freyberqaya ölkəmizə səfəri zamanı çəkilmiş fotosəkillərdən ibarət fotoalbom təqdim etdi. Prezident Vayra Vike-Freyberqa və nümayəndə heyətinin üzvləri Fondun eyvanından Bakının görməli yerlərini seyr etdilər, burada xatirə şəkli çəkdirdi-

lər. Ali qonaq Fondan xoş təəssüratla ayrıldığını bildirdi.

*Azərbaycan,
2005, 1 oktyabr*

Tokioda Kabuki teatrı və "Meycici" məbədi ilə tanışlıq

Martın 10-da Heydər Əliyev Fondunun prezidenti, YUNESKO-nun Xoşməramlı Səfiri, Milli Məclisin deputatı Mehriban xanım Əliyeva Tokioda dünyada məşhur olan Kabuki teatrı və "Meycici" məbədi ilə tanış olmuşdur.

Mehriban xanım Əliyeva əvvəlcə Kabuki teatrına gəldi.

Hörmətli qonağa məlumat verildi ki, mənşəyi xalq mahnıları və rəqsləri ilə bağlı olan klassik yapon teatrı Kabuki teatrı XVII əsrdə Kioto şəhərində yaranmışdır. XVIII əsrin sonu Kabuki teatrının çiçəklənmə dövrü olmuşdur. Bu dövrdə formalaşmış tamaşalar müasir Kabuki teatrında da qorunub saxlanılmışdır. Kabuki teatrında qəti müəyyən edilmiş səhnə qanunları sistemi (əl-qol hərəkətləri, səsin modulyasiyası, simvolik qrim və s.) mövcuddur. İfaçılar kuklaların hərəkətlərini təqlid edirlər. Tamaşalar xüsusi avadanlıqla təchiz edilmiş böyük teatrlarda göstərilir. Ənənəvi Kabuki teatrı indiyədək böyük tamaşaçı kütləsinə malikdir və aktyorlar qrupu yalnız kişilərdən ibarətdir. Bu aktyorlar Yaponiyanın ən məşhur mədəniyyət ustaları kimi tanınırlar.

Azərbaycanın birinci xanımı burada göstərilən tamaşaya baxdı.

Mehriban xanım Əliyeva günün ikinci yarısında Tokio şəhərində 1920-ci ildən fəaliyyət göstərən böyük "Meycici" buddist məbədi ilə tanış oldu. Məbədin dini rəhbəri Azərbaycanın birinci xanımını salamladı və məbədin dini, elmi fəaliyyəti haqqında ətraflı məlumat verdi.

Mehriban xanım Əliyeva məbədlə tanışlıq zamanı dini mərasimin keçirilməsini müşahidə etdi və xatirə olaraq fəxri qonaqlar kitabına ürək sözlərini yazdı.

Məbədin dini rəhbəri tərəfindən Mehriban xanım Əliyevaya xatirə hədiyyəsi təqdim olundu.

AzərTAc
2006, 10 mart

***Heydər Əliyev Fondunun Prezidenti,
YUNESKO-nun xoşməramlı səfiri,
Milli Məclisin deputatı Mehriban xanım
Əliyevanın Gürcüstan prezidentinin xanımı
Sandra Elizabet Rulofsla görüşü***

Gürcüstan Prezidenti Mixail Saakaşvilinin xanımı Sandra Elizabet Rulofs oktyabrın 9-da Heydər Əliyev Fondunda olmuşdur.

Azərbaycan Prezidentinin xanımı Heydər Əliyev Fondunun prezidenti, YUNESKO-nun xoşməramlı səfiri, Milli Məclisin deputatı Mehriban Əliyeva xanım Sandra Elizabet Rulofsu böyük səmimiyyətlə qarşıladı.

Gürcüstan Prezidentinin xanımı və onu müşayiət edən şəxslər əvvəlcə Fondun fəaliyyətinə, həyata keçirdiyi layihələrə həsr edilmiş sənədli filmə baxdılar.

Sonra iki ölkənin birinci xanımlarının görüşü oldu.

Mehriban xanım Əliyeva xanım Sandra Elizabet Rulofsu oğlunun olması münasibətilə gözəydınlığı verdi, Gürcüstan Prezidentinin xanımını oğlu Nikolosla birlikdə Bakıda görməkdən məmnunluğunu bildirdi.

Azərbaycanın birinci xanımı 2004-cü ilin mayın 10-da dahi şəxsiyyət, ümummilli lider Heydər Əliyevin xatirəsinə ehtiram əlaməti olaraq yaradılmış Fondun məqsədləri barədə hörmətli qonağa məlumat verərək dedi ki, qurumun əsas məqsədləri Prezident Heydər Əliyevin zəngin irsini öyrənmək və təbliğ etməkdən,

onun Azərbaycanın sosial-iqtisadi, mədəni tərəqqisinə yönəlmiş genişmiqyaslı fəaliyyəti barədə gələcək nəsillərdə, qonaqlarda əyani təsəvvür yaratmaqdan, dahi şəxsiyyətin müəllifi olduğu beynəlxalq layihələrin həyata keçirilməsini dəstəkləməkdən, Azərbaycan mədəniyyəti və tarixinin geniş təbliği ilə əlaqədar aparılan işlərə kömək göstərməkdən ibarətdir. Bununla yanaşı, Fond təhsil, səhiyyə, mədəniyyət, elm sahələri ilə də bağlı genişmiqyaslı layihələr hazırlayıb həyata keçirir. Uşaq evləri və internat məktəblərinin yenidən qurulması, maddi-texniki bazasının yaxşılaşması, valideyn himayəsindən məhrum olan uşaqlara hərtərəfli qayğı göstərilməsi, diabet və talassemiyadan əziyyət çəkən insanlara kömək, yeni məktəblərin tikintisi, əlil uşaqlarda informasiya texnologiyaları ilə işləmək vərdişlərinin aşılınması, zəngin mədəniyyətimizin öyrənilməsi, təbliği istiqamətində görülmüş işlərdən danışan Mehriban xanım bildirdi ki, ötən ilyarımda respublikamızda hər biri müasir tələblərə cavab verən 190 məktəb tikilib istifadəyə verilmişdir. Bunun 90-ı ən ucqar dağ kəndlərindədir. Gələn il daha 50 məktəbin tikintisi nəzərdə tutulur.

Hazırda Bakıda xalqımızın qədim musiqi sənəti olan muğamın təbliğinə xidmət edən Muğam Mərkəzinin, talassemiyalı xəstələrin müayinə və müalicəsi mərkəzinin tikilməkdə olduğu da vurğulandı.

Mehriban xanım Gürcüstanda yaşayan soydaşlarımızın qayğı və problemlərinin də daim diqqət mərkəzində saxlandığını, şagirdlərə hər il dərsliklər, məktəb ləvazimatı paylandığını da xatırlatdı.

Xanım Sandra Elizabet Rulofsla Bakıda və Tbilisidə ötən görüşlərində qarşılıqlı əlaqələrin qurulması, inkişaf etdirilməsi, birgə tədbirlərin həyata keçirilməsi istiqamətində dəyərli söhbətlər, məsləhətləşmələr apardıqlarını xatırladan Mehriban xanım indiki görüşün də ölkələrimiz, xalqlarımız arasında həmişə yüksək səviyyədə olan münasibətlərə müsbət təsir göstərəcəyinə əminliyini söylədi.

Xanım Sandra Elizabet Rulofs xoş sözlərə, hər görüşdə hiss etdiyi səmimi münasibətə görə Mehriban xanıma təşəkkür etdi, özünün də Gürcüstanda qeyri-hökumət təşkilatına rəhbərlik etdiyini vurğulayaraq, bundan sonra da Fondla ikitərəfli münasibətlərin, əlaqələrin genişlənməsinə çalışacağını bildirdi. Budəfəki səfər proqramının daha geniş olduğunu, ölkəmizi yaxından tanımaq imkanı əldə edəcəyini bildirən xanım Sandra Elizabet Rulofs Azərbaycanın birinci xanımı ilə görüşdən xoş və zəngin təəssürat aldığını vurğuladı.

AzərTAc
2006, 9 oktyabr

***Moskvada tanınmış opera müğənnisi,
Dünya vokal sənətinin parlaq
nümayəndələrindən biri, SSRİ xalq artisti,
Beynəlxalq Mükafatlar Laureatı
Qalina Vişnevskayanın yubileyi***

Rusiyada tanınmış opera müğənnisi, dünya vokal sənətinin ən parlaq nümayəndələrindən biri, SSRİ xalq artisti, beynəlxalq mükafatlar laureatı, həmyerlimiz məşhur musiqiçi Mstislav Rastropoviçin ömür-gün yoldaşı Qalina Vişnevskayanın yubileyi qeyd olunmuşdur. Oktyabrın 25-də Moskvada keçirilmiş yubiley tədbirlərində Heydər Əliyev Fondunun prezidenti, YUNESKO-nun xoşməramlı səfiri, Milli Məclisin deputatı Mehriban xanım Əliyeva da iştirak etmişdir.

Pyotr Çaykovski adına kinokonsert zalında Qalina Vişnevskayanın Opera İfaçılıq Mərkəzi və Dövlət Akademik Filarmoniyasının yubilyarın şərəfinə təşkil etdikləri “Vişnevskaya, vivat!” adlı qala-konsert olmuşdur. Məşhur dirijor Seyci Ozarın rəhbərliyi altında Rusiya Böyük Teatrının simfonik orkestrinin ifasında səslənən kompozisiyanın sədaları altında Qalina Vişnevskayanın

yaratdığı müxtəlif obrazları əks etdirən fotosəkillər nümayiş etdirilmişdir. Tanınmış sənətsüнас Svyatoslav Belzanın müşaiəti ilə səhnəyə çıxan yubilyarı zal sürəkli alqışlarla qarşılamışdır. Tədbirdə Rusiya Prezidenti Vladimir Putinin Qalina Vişnevskayaya ünvanlandığı təbrik məktubu oxunmuşdur. Gözəlliyi ilə seçilən nadir səs sahibini Moskva şəhərinin meri Yuri Lujkov da təbrik etmişdir. Rus və Qərbi Avropanın opera əsərlərində biri-birindən gözəl obrazlar yaradan, bu sahədə ən yüksək zirvələrə çatan, indi isə opera sənətinin incəliklərini yaradıcı gənclərə çatdıran, master-klasslar təşkil etməklə onları da sənət zirvələrinə doğru aparan Qalina Vişnevskayanın şərəfinə təşkil edilən qala-konsertdə tanınmış incəsənət ustalarının ifasında məşhur opera ariyaları səslənmiş, balet əsərlərindən parçalar, sonra isə yubilyarın yaradıcılıq dövrlərini əks etdirən qısa retrospektiv film göstərilmişdir.

Elə həmin gün “Metropol” otelində Qalina Vişnevskayanın şərəfinə ziyafət verilmişdir. Heydər Əliyev Fondunun prezidenti, YUNESKO-nun xoşməramlı səfiri Mehriban xanım Əliyeva yubilyarı səmimi təbrik etmiş, ona ürək sözlərini, ən xoş arzularını çatdırmışdır. Rusiyanın və bir sıra xarici ölkələrin ictimai və siyasi xadimləri, ziyalılar, incəsənət ustaları və diplomatik korpus nümayəndələrinin iştirak etdiyi ziyafətdə Qalina Vişnevskayaya Vətən qarşısındakı böyük xidmətlərinə və dünya incəsənətinə verdiyi töhfəyə görə “Birinci Yekaterina” ordeni təqdim olunmuşdur.

Yubilyar onunla bu sevinci bölüşmək üçün Moskvaya toplaşan çoxsaylı qonaqlara, eləcə də sənət dostlarına dərin minnətdarlığını bildirmişdir

*2006, 25 oktyabr
AzərTAc*

***Heydər Əliyev Fondunun prezidenti,
YUNESKO-nun xoşməramlı səfiri,
Milli Məclisin deputatı Mehriban xanım
Əliyevanın Latviyaya səfəri***

Azərbaycan Respublikasının Prezidenti İlham Əliyevin Latviya Respublikasına dövlət səfəri çərçivəsində Heydər Əliyev Fondunun prezidenti, YUNESKO-nun xoşməramlı səfiri, Milli Məclisin deputatı Mehriban xanım Əliyeva oktyabrın 4-də Riqa şəhərində Latviya Tarix Muzeyi ilə tanış olmuşdur.

Hörmətli qonağa məlumat verildi ki, burada ölkənin tarixinin müxtəlif dövrlərinə aid çoxlu əşya və sənədlər toplanmışdır. Əlverişli coğrafi mövqedə yerləşən Latviya tarix boyu qonşularının hərbi təcavüzünə məruz qalmışdır. Bütün bu tarix, habelə latış xalqının azadlıq uğrunda mübarizəsi muzeyin eksponatlarında öz əksini tapmışdır.

Mehriban xanım muzeylə tanışlıqdan sonra fəxri qonaqlar kitabına ürək sözlərini yazdı. Hörmətli qonağa xatirə hədiyyəsi təqdim edildi.

Həmin gün Azərbaycanın birinci xanımı Latviya milli geyimlər sərgisində nümayiş etdirilən müxtəlif tikmələrə, zərif şəkildə işlənmiş zinət əşyalarına baxmışdır.

Mehriban xanıma məlumat verildi ki, burada Latviyanın 16 regionunu, bütövlükdə isə latış xalqının qədim tarixini və mədəniyyətini əks etdirən nadir nümunələr cəmlənmişdir. Məhz bu geyim dəstləri vasitəsilə latış xalqının zəngin keçmişi barədə məlumat almaq olar.

Mehriban xanım Əliyeva orta əsrlərin yadigarı olan qadın geyimlərinə, zərif əl işlərinə baxdı, bəzək əşyaları və onların toxunma üsulları ilə maraqlandı.

Sərginin Şərq və digər bölmələrində nümayiş etdirilən kişi və qadın geyimləri də originallığı ilə diqqəti cəlb edirdi.

Heydər Əliyev Fondunun prezidenti Mehriban xanım Əliyeva latış xalqının milli tarixi ənənələrini tikmələrdə yaşadan sərgini yüksək qiymətləndirdi və bildirdi ki, kişi və qadın geyimləri ilə yanaşı, latış xalqının kulinariyasını, musiqisini, eləcə də mədəniyyətinin digər elementlərini əks etdirən nümunələrin olması sərgiyə daha da zənginlik gətirə bilər.

Sərgi ilə tanışlıqdan xatirə olaraq Mehriban xanıma hədiyyə təqdim edildi.

Mehriban xanım Əliyeva fəxri qonaqlar kitabına sərgi barədə təəssüratını yazdı.

2006, 4 oktyabr



Mehriban xanım Əliyeva

*Heydər Əliyev Fondunun və
Azərbaycan Mədəniyyətinin Dostları
Fondunun prezidenti, YUNESKO və
İSESKO-nun xoşməramlı səfiri,
Milli Məclisin deputatı,
Azərbaycanın birinci xanımı*

*Mehriban xanım Əliyevanın
mədəniyyət sahəsində fəaliyyəti*

*Dövri mətbuat materialları
əsasında tərtib edilmişdir
(1995-2007)*